

18 நற்பலன் கொடுத்தல்

உலகைப் படைத்த கடவுள், தாம் படைத்த அனைத்தும் நல்லதென்று கண்டார். அவ்வாறான கடவுள், மனிதர் நல்வாழ்வு வாழ்ந்து நற்பயன் கொடுக்கவேண்டும் என்று எதிர்பார்ப்பது இயல்பாகும்.

நற்பலன் என்பது உறுதியான கிறிஸ்து உறவின் பலனாகும்.

1. உறுதியான சீடத்துவம்
2. ஆற்றல் மிகுந்த மன்றாடல்
3. ஆற்றல் நிறைந்த பலன்மிக்க பணி

இவை யாவும் கிறிஸ்துவின் உறவு மூலம் வரும் நற்பலனாகும்.

மனுக்குலம் தொடர்ந்து வாழ்வதற்கும் இது அத்தியாவசியமாகிறது. இல்லையேல் சமுதாயச் சீரழிவினால் மனிதரும் வளங்களும் அழிக்கப்பட்டு, மனிதவர்க்கம் தொடர்ந்து வாழ முடியாத சூழ்நிலை ஏற்படும்.

கடவுளின் பிள்ளைகள் நற்பலன் கொடுப்பர்

இன்று மனிதரின் செயல்களினால் பல அழிவுகள் நிகழும் சூழலில், கடவுளின் பிள்ளைகள் உலகிற்கு ஒளியாயிருந்து நற்பலன் கொடுத்து, களங்கரை விளக்காய் பலரின் வாழ்வும் நலன் பெற பணியாற்றுவது மிகவும் தேவையாகின்றது.

மனன வசனம். மத்தேயு 5: 16

“இவ்வாறே உங்கள் ஒளி மனிதர் முன் ஒளிர்க. அப்போது அவர்கள் உங்கள் நற்செயல்களைக் கண்டு, உங்கள் விண்ணகத் தந்தையைப் போற்றிப் புகழுவார்கள்.”



நிலவு சூரியனிலிருந்து ஒளி வாங்கி மிளிர்வது போன்று நாம் கிறிஸ்துவிடமிருந்து ஒளி பெற்று ஒளிர்வோம்.

மனம்மாறினவர்கள் அதற்கேற்ற செயல்களைக் கொண்டிருக்க வேண்டும்” என லூக்கா 3:8 நினைவுறுத்துகின்றது.

நற்பயன் அல்லது தீயவிளைவு கொடுத்தல்

வாசியுங்கள்
லூக்கா 6: 43- 45

வாழ்விலும் சமுதாயத்திலும் நற்பலன் கொடுத்தல்பற்றி இயேசு கூறிய உவமை.



“கெட்ட கனி தரும் நல்ல
மரமூமில்லை நல்ல கனி தரும்
கெட்ட மரமூமில்லை”

“ஒவ்வொரு மரமும் அதனதன்
கனியாலே அறியப்படும். ஏனெனில்
முட்செடிகளில்
அத்திப்பழங்களைப்
பறிப்பாருமில்லை, முட்புதர்களில்
திராட்சைக் குலைகளை அறுத்துச்
சேர்ப்பாருமில்லை.”

“நல்லவர் தம் உள்ளமாகிய நல்ல
கருவிலிருந்து நல்லவற்றை
எடுத்துக் கொடுப்பர், தீயவரோ
தீயதினின்றி தீயவற்றை எடுத்துக்
கொடுப்பர்.”


இயேசுவின் வாழ்வினைப் பின்பற்றுவோர், நற்கனி கொடுக்கும் தன்மையைத் தமது கருவூலத்திலே விருத்தி செய்கின்றனர், இதற்குத் தேவையான ஊட்டத்தை வளங்க வேண்டும். இயேசுவின் சிறந்த பண்புகளில் வளர்ந்த ஒருவர் நற்செயல்களையே செய்வார் என்பது திண்ணம். அவ்வாறே தம் உள்ளத்தில் தீய எண்ணத்தை வளர்ப்பவர்கள் தீய செயல்களையே செய்வர். இது இறைச்சித்தத்திற்கு எதிரானதாகும்.

அதிக பலன் கொடுத்தல்

வாசியுங்கள்

யேவான் 15: 4, 6, 8

ஒருவர் அதிசிறந்த பலனைக் கொடுப்பதற்கு அவர் இயேசுவோடு முற்றிலுமாக இணைக்கப்பட்டிருக்க வேண்டும். “கொடி, திராட்சையோடு இணைந்திராவிட்டால் தானாகக் கனி தர இயலாது. அதுபோல நீங்களும் என்னோடு இணைந்திருந்தாலன்றிக் கனி தர இயலாது. நானே திராட்சை கொடி. ஒருவர் என்னுடனும் நான் அவருடனும் இணைந்திருந்தால் அவர் மிகுந்த கனி தருவார்.”



“நீங்கள் மிகுந்த கனி தந்து என் சீடராய் இருப்பதே என் தந்தைக்கு மாட்சி அளிக்கிறது.”

பலன் கொடுத்தலுக்குத் தரப்படும் வாய்ப்பு

வாசியுங்கள்

லூக்கா 13: 7-9

தாம் நாட்டிய அத்திமரம் கனிகொடாதபடியால் அதனை வெட்டிவிடும்படி தோட்ட உரிமையாளர் தொழிலாளியிடம் கூறுகிறார். ஆனால் தொழிலாளர், மரத்தை வெட்டாது, மேலும் ஒரு வருடம் அவகாசம் கேட்கின்றனர். அதற்குக் கொத்தி எருப்போட்டுக் காத்திருப்பதாகக் கூறுகின்றனர். அதன் பின்னரும் மரம் கனிகொடாது போனால் அது தறித்துப்போடப்படும். இவ்வாறு நற்காரியங்கள் செய்வதற்கு மேலும் வாய்ப்புகள் வழங்கப்படுகின்றன. அவற்றை நாம் உதாசீனப்படுத்தினால் கடவுளின் தீர்ப்புக்கு ஆளாவோம்.

இவ்வுலக வாழ்வில் இயேசுவின் அன்பினால் ஆட்கொள்ளப்பட்டு, மனுக்குலம் நலமடைய நற்காரியங்கள் செய்தவர்கள் பலர். இதில் பலர் சாதாரண மக்களாயிருந்தும், தளரா நம்பிக்கையோடு தமக்கு முன் வைக்கப்பட்ட பணிகளை அர்ப்பணிப்போடு செய்தபடியால், பல மடங்கு கனி கொடுத்தனர்.

“நம்மால் மிகப்பெரிய செயல்களைச் செய்ய முடியாது. ஆனால் மிகச் சிறிய செயல்களை மிகுந்த அன்போடு செய்யலாம்.” இவ்வாறு கூறிய **தேரேசா அம்மையார்** ஏழை மக்களின் பணியில் நிறைந்த பணிசெய்தவர் என்பதை நாம் அறிவோமல்லவா?

செயன்முறை 1

கலாத்தியர் 5:22 ஐ வாசித்து ஆவியின் கனியின் 9 பலன்களையும் எழுதுக.

வாசித்து மகிழுங்கள்

ஏழு வயது நிரம்பிய சிறு பெண் ஜேன் பக்கத்து நகரிலேயிருந்த ஏழை மக்கள் வாழ்ந்த சேரியைப் பார்க்கச் சென்றிருந்தாள். அங்குள்ள மிகவும் வறிய சிறுவர்களைச் சந்தித்த அவள் மனங்கலங்கினாள். அவர்கள் மகிழ்ச்சியாக விளையாடுவதற்கென, தான் வளர்ந்ததும் ஒரு பெரிய வீட்டைக் கட்டுவேன் என்று அப்போது கூறினாள்.

வாலிப வயதடைந்த ஜேன் தனது தோழியாகிய எலன் என்பவரோடு சேர்ந்து, மேலும் பயிற்சி பெற்று, சிக்காகோ நகர் சேரிக்குத் திரும்பினாள்.

ஜேன் அடம்ஸ்



அங்கு ஒரு பெரிய வீட்டைப் பெற்று, அம்மக்கள் மத்தியிலேயே வாழ்ந்தார். வீட்டை மக்கள் நலனுக்காகத் திறந்து விட்டார். அங்கு சிறு பிள்ளைகளுக்காகப் பல நிகழ்ச்சிகளையும், தொழில் பயிற்றுவிப்புக்களையும் நடத்தினார். சித்திரக் காட்சிக் கூடம், விளையாட்டுத் திடல், சங்கீதப் பயிற்சி, வாசிகசாலை என்று பலவற்றை துவக்கி நடத்தினார். ஜேனின் சிறு பராயக் கனவு நனவாகியது.

பின்னர் சிறுவர்களுக்கு முறையான பாதுகாவல், கருத்துள்ள தொழிற்சட்டங்கள், வளர்ந்தோர் கல்வி, பெண்கள் நலன், சிறந்த வாழ்விடம் போன்றவற்றிற்காக அரும்பாடுபட்டார். இவரின் சேவையைப் போற்றி அமெரிக்காவின் ஜனாதிபதி அவரை “அமெரிக்காவின் மிகப் பயனுள்ள பிரசை” என்று வருணித்தார். இறுதியில் நொபல் சமாதானப் பரிசும் அவருக்கு வழங்கப்பட்டது.

செயன்முறை 2

1. நற்பலன் கொடுக்காதோரின் இறுதி நிலை எவ்வாறானதாயிருக்கும் என்று கூறவும்.
2. முன்பக்கத்தில் காணப்படும் பாட உள்ளடக்கத்தின்படி நற்பலன் கொடுக்காதோரின் இறுதி நிலை “கடவுளின் நியாயத் தீர்ப்புக்கு” உள்ளாகும் என உள்ளது. இவர்கள்

1. கடவுளின் தீர்ப்புக்கு உள்ளாவர்
2. ஆண்டவர் இயேசுவின் திரு உறவை இழப்பர்
3. கனி கொடாத மரம் இகழ்ச்சிக்குள்ளாகும். அவ்வாறே நற்பலன் தராதோர் சமூகத்தால் பழிக்கப்படுவார்கள்.

இதுபோன்ற விடைகள் சரியானதென ஏற்றுக்கொள்வீர்களா? காரணங்களுடன் விளக்கவும்.